



**GINJAW KOMITI  
WUNPAWNG MUNG DAN SHANGLAWT HPUNG**

**WUNPAWNG MUNG DAN SHANGLAWT HPUNG  
GINJAW KOMITI TINGNYANG UP  
WUNPAWNG MUNG DAN SHANGLAWT KONGSI NINGBAW  
WUNPAWNG MUNG DAN SHANGLAWT HPYEN DAP DAP UP DAJU  
DU DAJU JUM NBAN LA A  
2023 NING SHARE SHAGAN MASAT NINGHTOI MUNGGA**

Hkawp,

Mungchying mungshawa ni hte Wunpawng Mungdan Shanglawt magam gun masha ni yawng Karai Kasang a shaman chyeju hkam la let ngwi pyaw hkam kaja nga u ga, ngu shakram dat nngai.

Dai ni gaw, anhte a Share Shagan myit rum ni hpe tut nawng shagrau sha-a, myit dum nga na matu Wunpawng Mungdan Shanglawt Kongsi kaw nna shagrau masat da ai Share Shagan Masat Ninghtoi rai nga mali ai.

Wunpawng mungdan hte mungdan sha ni dip da hkrum ai prat kaw nna lawt lu n'htawm, hpring tsup ai shanglawt ahkang aya bai lu la na matu tinang a asak hpe ap nawng kau ai kaw du hkra, amyu hte mungdan a ntsa sadi dung shakut shaja mat wa sai Share Shagan ni hpe ngai, Wunpawng Mungdan Shanglawt Hpung Ginjaw Komiti Tingnyang Up, Wunpawng Mungdan Shanglawt Kongsi Ningbaw, Wunpawng Mungdan Shanglawt Hpyen Dap Dap Up Daju hte rau, mungchying mungshawa ni, KIO magam gun ni yawng shagrau sha-a hkungga jaw dat ga ai.

Amyu hte Mungdan a ntsa asak ap nawng kau ai kaw du hkra shakut shaja ai Share Shagan ni a majaw, Wunpawng Mungdan Shanglawt Hpung gaw shingkang shingwang nga nga hte Wunpawng Mungdan Amyu Sha Dawnghkawn hpe sharawt shatsaw da lu ai re.

Dai ni na ten hta, rawt malan magam lit gunhpai nga ai magam gun ni gaw, mungdan hte mungdan sha ni a matu asak ap nawng mat wa sai myit rum Share Shagan ni a ntsa e tut nawng sadi dung nga ra ai. Mungdan shanglawt

na magam bungli hta magrau grang grang shakut shaja gunhpai ra ai. Kaning re ai sat lawat hta raitim, myit marai ngang ngang kang kang hte mungdan bungli hpe jahtum du hkra sadi dung gunhpai ra ai. Share Shagan ni a ntsa sadi dung nga ra ai hte maren, shanhte a hpring tsup ai myu tsaw myit, mung tsaw myit, atsam marai ningja ni hpe manu shadan kasi la let rawt malan bungli hpe padang dip ginchyum dat la lu hkra matut n di shakut shaja sa wa ra ai.

Mungchying mungshawa ni mung, Share Shagan ni hpe shakawn shagrau manu shadan ai hte maren, shanhte ngam kau da ai kun dinghku masha ni hpe n-gun jaw ra ai, tsaw ra myit madun lakawn la ra ai. Share Shagan ni a matu mara, kashu kasha ni a prat rawt jat galu kaba wa hkra madi shadaw pawn ba garum shingtau nga ra ai.

Mungdan shara shagu hta du nga ai Wunpawng amysha ni yawng gaw, dai ni na masat ninghtoi hpe manu shadan let Share Shagan ni hpe myit dum shagrau sha-a ai hpawng lamang galaw ra ai. Tai hpyen wa ka-up da ai shara hta shanu nga ai mungshawa ni mung, Share Shagan Masat Ninghtoi hpe manu shadan let Share Shagan ni hpe myit dum hkungga jaw shagrau sha-a nga ra ai.

Hkawp,

Mungchying mungshawa ni hte magam gun dap shawa ni e, dai ni na ten hta Myen Mung Hpyen Kongsii hpe Myen mungdan masha ni yawng rawt malan gasat nga ai re. Masha jahpan grau law ai Myen mungshawa ni nan hpyen hpung law law hpaw n'htawm, n sim n sa ninghkap shingla gasat nga masai. Ndai mabyin sat lawat hta KIO gaw, Hpyen Kongsii dap hpe gasat nga ai wuhpung wuhpawng ni hte lata gindun n'htawm rawt malan bungli masing gran sa wa nga sai re.

Myen mungdan ting chyam hkra gasat gala majan byin nga ai re majaw, Hpyen Kongsii dap gaw ram ram wa ginchyum chyat nga sai. Hpyen magam gun ni mung myit marai hkrat sum nna hpyen bungli hpe koi yen ai law wa ai hpe na chye lu ai. Ndai zawn re ai mabyin sat lawat a majaw, Hpyen Kongsii gaw mungshawa ni hpang maga de hpyen man gayin hpaw dat nna gumlu gumlang sat nat zingri jahten sharun bungli galaw nga masai. Laknak n lang ai mungshawa ni, amyshayi ni, ma kaji ni hpe du hkra arum ara sat shamyit nga ai Hpyen Kongsii gaw mungkan a tsaw dik ai hpyen mara amu manghkang (War Crime) hpe dan dan leng leng tawt lai nga masai re. Ndai mabyin ni gaw Hpyen Kongsii hkrat sum na lam a ningpawt ninghpang rai wa sai.

Ndai zawn, Hpyen Kongsy yak hkak ginchyum chyat nga ai ten hta wuhpung wuhpawng nkau hte masha dinghkrai nkau gaw tinang akyu ara a matu sha myit nna, Hpyen Kongsy hpe madi shadaw, myi man tam, tsun maga lawm ai majaw, agrawp hkrat sum mat hkyen ai Hpyen Gumshem Dap hpe shadaw shangang shaprawn dat ya ai masa byin wa mai ai hpe chye na dum hprang ra ai. Dai majaw, wuhpung wuhpawng shagu gaw, zai ladat jaw jaw hte shawnglam mungmasa hpe jasat sa wa chye na ahkyak ai ten rai nga sai. Ya byin nga ai dinghku majan gaw Hpyen Kongsy hte mungshawa a lapran byin ai majan re. Amyu sha rawt malan hpung ni gaw, mungshawa maga de ngang ngang kang kang tsap lawm ra ai. Myen mungdan hpe masa ningnan de galai kau dat lu na matu mai kaja ai magam bungli kaba hta amyu sha rawt malan hpung ni yawng n-gun dat shanglawm ra ai. Rai timung, tinang a mungmasa pandung hpe shaprai shamat kau ai lam n byin hkra sadi ra ai.

Wunpawng Mungdan Shanglawt magam gun masha ni e, mungdan hte mungdan sha ni a man e hkam la ai ga sadi (5) hpe tup hkrak hkan nang hkan sa shadik shatup nga mu. Magam gun hkum ding dek hta rawng ra ai myit jasat hte maren, greng grak ai, ningja hpring tsup ai magam gun kaja byin tai nga mu. Share Shagan ni a asak aprat, sai tum sai pa hte gaw gap da ai mungdan hpe makawp maga let Ninggawn Mungmasa Pandung du hkra matut lit la gunhpai mu.

Ya aten na gasat gala majan gaw, pawnghpawm ladat hte hpyen man hpaw sa nga ai re majaw, tinang amyu sha ni a sari shadang hpe sharawt shatsaw ya lu ai laisat laisa hpe hkrang shapraw nga mu. Kaning re ai ginra de magam lit gunhpai ra ai raitm, KIO magam gun masha ni hkan sa ra ai tara ni hte hkan sa ra ai lam ni hpe tup hkak hkan sa shaja nga mu, kasi kaja hte shakut nga mu, n-gun jaw matsun dat ai.

Kyang lailen hten run ai magam gun nkau a majaw, Mungdan bungli hpe jam jau hkam shakut shaja nga ai magam gun ni hpe du hkra tsun jahpoi mara shagun hkrum nga ai re. Ndai zawn rai, lai kyang hten za ai magam gun ni a majaw KIO a sari sedang hpe hkrat sum shangun wa mai ai. Kyang lailen hten run ai, tara n hkan ai magam gun ni aten dep sharai la ra ai. N chye sharai la ai magam gun ni hpe seng ang ai magam dap tsang hte tsang kaw nna ja ja sharin shaga ahkyak la ra ai. Mungshawa a makam yawm mat nna, mungshawa a madi shadaw ai n-gun n lu yang, KIO magam bungli yawng hkrat sum mat wa mai ai re. Dai majaw, KIO magam gun shagu gaw jet ai rawt malan magam gun majing byin tai hkra shakut shaja nga ga.

KIO a mungmasa bungli, hpyen masa bungli shagu hpe jahpoi asawng mayu ai, yu jut ningchyun shanang masha ni mung nga ai hpe mu lu ai.

Ndai gaw tai hpyen wa hpe myi, na, lagaw, lata tai garum ai masa byin wa mai ai hpe myit dum ra ai. Kaning re ai tsun jahpyak jahpoi asawng ai hpe raitim, hkamla ai mungmasa ningmu nga nga, myit galu kaba hte madat la ging ai hpe madat la, madat shalai, yu shalai kau na hpe shalai kau rai ra ai.

Hpungdim hku nna htet shana dat nngai. Share Shagan ni hpe myit dum, shagrau sha-a hkungga jaw nga ai hte maren, Share Shagan ni a sai tum sai pa nep let gaw gap da sai mungdan a ningsang magam bungli hpe awng padang hte ginchyum dat lu hkra, anhte yawng hta lit lu nga saga ai. Dip da hkrum ai amysha ni hta “Ngai grau, nang grau” ngu atsang garan ginhka na lam n nga ai. Mungdan gawgap bungli hta lit maren mara lu shajang nga ga ai. Ndai ginjang kaja ten hta amysha ni yawng myit hkrum mang rum let atsam dat shakut yang, aten kadun laman awng padang mahtai kaja lu na re. Hpyen Gumshem Kongsu wunawng gaw lani hte lani hkrat sum magang sai re majaw, amysha rawt malan hpung ni a yaw shada ai pandung de du wa na sha rai sai. Dai re ai majaw, Ginjaw Komiti jasat ai mungmasa ninggam shagu hta mungshawa, dap shawa magam gun ni yawng myit makam nga nga hte matut shanglawm shakut sa wa ga. Hpan Madu Karai Kasang a shaman chyeju gaw mungchying mungshawa hte Wunpawng Mungdan Shanglawt magam gun ni yawng a ntsa tut nawng hkam la lu u ga, ngu akyu hpyi let ndai Share Shagan Masat Ninghtoi mungga hpe hpungdim dat nngai.

  
10/8 (2023).  
Tibgyang Up  
Ginjaw Komiti

Wunpawng Mungdan Shanglawt Hpung

2023 ning, August shata (10) ya.